

.. Dnyaneshvari or Bhavarthadipika Chapter 8 ..

॥ ज्ञानेश्वरी भावार्थदीपिका अध्याय ८ ॥

॥ ॐ श्री परमात्मने नमः ॥

अध्याय आठवा ।

अक्षरब्रह्मयोगः ।

अर्जुन उवाच ।

किं तद्ब्रह्म किमध्यात्मं किं कर्म पुरुषोत्तम ।

अधिभूतं च किं प्रोक्तमधिदैवं किमुच्यते ॥ १ ॥

मग अर्जुने म्हणितले । हां हो जी अवधारिले । जें म्यां पुसिले । तें निरुपिजो ॥ १ ॥

सांगा कवण तें ब्रह्म । कायसया नाम कर्म । अथवा अध्यात्म । काय म्हणिपे ॥ २ ॥

अधिभूत तें कैसे । एथ अधिदैव तें कवण असे । हें उघड मी परियेसे । ऐसे बोला ॥ ३ ॥

अधियज्ञः कथं कोऽत्र देहेऽस्मिन्मधुसूदन ।

प्रयाणकाले च कथं ज्ञेयोऽसि नियतात्मभिः ॥ २ ॥

देवा अधियज्ञ तो काई । कवण पां इये देहीं । हें अनुमानासि कांहीं । दिठी न भरे ॥ ४ ॥

आणि नियता अंतःकरणीं । तूं जाणिजसी देहप्रयाणीं । तें कैसेनि हे शारङ्गपाणी । परिसवा मातें ॥ ५ ॥

देखा धवळारीं चिंतामणीचा । जरी पहुडला होय दैवाचा । तरी वोसणतांही बोलु तयाचा । सोपु न वचे ॥ ६ ॥

तैसे अर्जुनाचिया बोलासवे । आले तेंचि म्हणितले देवे । तें परियेसे गा बरवे । जे पुसिले तुवां ॥ ७ ॥

किरीटी कामधेनूचा पाडा । वरी कल्पतरुचा आहे मांदोडा । म्हणौनि मनोरथसिद्धीचिया चाडा । तो नवल नोहे ॥ ८ ॥

श्रीकृष्ण कोपोनि ज्यासी मारी । तो पावे परब्रह्मसाक्षात्कारीं । मा कृपेने उपदेशु करी । तो कैशापरी न पवेल ॥ ९ ॥

जैं कृष्णचि होइजे आपण । तैं कृष्ण होय आपुले अंतःकरण । मग संकल्पाचे आंगण । वोळगती सिद्धी ॥ १० ॥

परि ऐसे जें प्रेम । तें अर्जुनीचि आथि निस्सीम । म्हणौनि तयाचे काम । सदां सफळ ॥ ११ ॥

या कारणे श्रीअनंते । तें मनोगत तयाचे पुसते । होइल जाणोनि आइते । वोगरूनि ठेविले ॥ १२ ॥

जें अपत्य थानीहूनि निगे । तयाची भूक ते मायेसीचि लागे । एळ्हवीं तें शब्दे काय सांगे । मग स्तन्य दे येरी ? ॥ १३ ॥

म्हणौनि कृपाळुवा गुरुचिया ठायीं । हें नवल नोहे कांहीं । परि तें असो आइका काई । जें देव बोलते जाहले ॥ १४ ॥

श्रीभगवानुवाच ।

अक्षरं ब्रह्म परमं स्वभावोऽध्यात्ममुच्यते ।

भूतभावोऽवकरो विसर्गः कर्मसंज्ञितः ॥ ३ ॥

मग म्हणितले सर्वेश्वरे । जें आकारी इये खोकरे । कोंदले असत न खिरे । कवणे काळीं ॥ १५ ॥

एऽहवीं सपूरण तयाचें पहावें । तरी शून्यचि नक्हे स्वभावें । वरी गगनाचेनि पालवें । गाढूनि घेतलें ॥ १६ ॥
 जें ऐसेंही परि विरुळें । इये विज्ञानाचिये खोळे । हालवलेहि न गळे । तें परब्रह्म ॥ १७ ॥
 आणि आकाराचेनि जालेपणे । जन्मधर्मातें नेणे । आकारलोपीं निमणे । नाहीं कहीं ॥ १८ ॥
 एशिया आपुलियाची सहजस्थिती । जया ब्रह्माची नित्यता असती । तया नाम सुभद्रापती । अध्यात्म गा ॥ १९ ॥
 मग गगनीं जेविं निर्मळें । नेणों कैचीं एके वेळे । उठती घनपटळे । नानावर्णे ॥ २० ॥
 तैसें अमूर्तीं तिये विशुद्धे । महदादि भूतभेदे । ब्रह्मांडाचे बांधे । होंचि लागती ॥ २१ ॥
 पैं निर्विकल्पाचिये बरडीं । फुटे आदिसंकल्पाची विरुढी । आणि तें सवेंचि मोडोनि ये ढोंदी । ब्रह्मगोळकांच्या ॥ २२ ॥
 तया एकैकाचे भीतरीं पाहिजे । तंव बीजाचाचि भरिला देखिजे । माजीं होतिया जातिया नेणिजे । लेख जीवा ॥ २३ ॥
 मग तया ब्रह्मगोळकांचे अंशांश । प्रसवती आदिसंकल्प असमसहास । हें असो ऐसी बहुवस । सृष्टी वाढे ॥ २४ ॥
 परि दुजेनविण एकला । परब्रह्मींचि संचला । अनेकत्वाचा आला । पूर जैसा ॥ २५ ॥
 तैसें समविषमत्व नेणों कैचें । वायांचि चराचर रचे । पाहतां प्रसवतिया योनीचे । लक्ष दिसती ॥ २६ ॥
 येरी जीवभावाचिये पालविये । कांहीं मर्यादा करूं नये । पाहिजे कवण हें आघवें विये । तंव मूळ तें शून्य ॥ २७ ॥
 म्हणौनि कर्ता मुदल न दिसे । आणि सेखीं कारणहीं कांहीं नसे । माजीं कार्यचि आपैसें । वाढों लागे ॥ २८ ॥
 ऐसा करितेनवीण गोचरु । अव्यक्तीं हा आकारु । निपजे जो व्यापारु । तया नाम कर्म ॥ २९ ॥

अधिभूतं क्षरो भावः पुरुषश्चाधिदैवतम् ।
 अधियज्ञोऽहमेवात्र देहे देहभूतां वर ॥ ४ ॥

आतां अधिभूत जें म्हणिषे । तेंहि सांगों संक्षेपें । तरी होय आणि हारपे । अभ्र जैसे ॥ ३० ॥
 तैसें असतेपण आहाच । नाहीं होईजे हें साच । जयातें रूपा आणिती पांचपांच । मिळोनियां ॥ ३१ ॥
 भूतातें अधिकरूनि असे । आणि भूतसंयोगें तरी दिसे । जें वियोगवेळे भ्रंशें । नामरूपादिक ॥ ३२ ॥
 तयातें अधिभूत म्हणिजे । मग अधिदैव पुरुष जाणिजे । जेणे प्रकृतीचें भोगिजे । उपार्जिले ॥ ३३ ॥
 जो चेतनेचा चक्षु । जो इंद्रियदेशींचा अध्यक्षु । जो देहास्तमानीं वृक्षु । संकल्प विहंगमाचा ॥ ३४ ॥
 जो परमात्माचि परी दुसरा । जो अहंकारनिद्रा निदसुरा । म्हणौनि स्वप्नीचिया वोरबारा । संतोषें शिणे ॥ ३५ ॥
 जीव येणे नांवें । जयातें आळविजे स्वभावें । तें अधिदैवत जाणावें । पंचायतनींचे ॥ ३६ ॥
 आतां इयेचि शरीरग्रामीं । जो शरीरभावातें उपशमी । तो अधियज्ञु एथ गा मी । पंडुकुमरा ॥ ३७ ॥
 येर अधिदैवाधिभूत । तेहि मीचि कीर समस्त । परि पंधरें किडाळा मिळत । तें काय सांके नोहे ? ॥ ३८ ॥
 तरि तें पंधरेपण न मैळे । आणि किडाळाचियाही अंशा न मिळे । परि जंव असे तयाचेनि मेळें । तंव सांकेचि म्हणिजे ॥ ३९ ॥
 तैसें अधिभूतादि आघवें । हें अविद्येचेनि पालवें । झांकलें तंव मानावें । वेगळे ऐसें ॥ ४० ॥
 तेचि अविद्येची जवनिका फिटे । आणि भेदभावाची अवधी तुटे । मग म्हणों एक होऊनि जरी आटे । तरी काय दोनी होती ? ॥
 पैं केशांचा गुंडाळा । वरि टेविली स्फटिकशिळा । ते वरि पाहिजे डोळां । तंव भेदली गमती ॥ ४२ ॥
 पाठीं केश परौते नेले । आणि भेदलेपण काय नेणों जाहालें । तरी डांक देऊनि सांदिले । शिळेते काई ? ॥ ४३ ॥
 ना ते अखंडचि आयती । परि संगें भिन्न गमली होती । ते सारिलिया मागौती । जैसी कां तैसी ॥ ४४ ॥
 तेवींचि अहंभावो जाये । तरी ऐक्य तें आधींचि आहे । हेंचि साचें जेथ होये । तो अधुयज्ञु मी ॥ ४५ ॥
 पैं गा आम्हीं तुज । सकळ यज्ञ कर्मज । सांगितलें कां जें काज । मनीं धरूनि ॥ ४६ ॥
 तो हा सकळ जीवांचा विसांवा । नैष्कर्म्य सुखाचा ठेवा । परि उघड करूनि पांडवा । दाविजत असे ॥ ४७ ॥

पहिलिया वैराग्यइंधन परिपूर्तीं । इंद्रियानळीं प्रदीप्तीं । विषयद्रव्याचिया आहुती । देऊनियां ॥ ४८ ॥
 मग वज्रासन तेचि उर्वी । शोधूनि आधारमुद्रा बरवी । वेदिका रचे मांडवीं । शरीराच्या ॥ ४९ ॥
 तेथ संयमाग्नीचीं कुंडे । इंद्रियद्रव्याचेनि पवाडे । यजिजती उदंडे । युक्तिघोषे ॥ ५० ॥
 मग मनप्राणसंयमु । हाचि हवनसंपदेचा संभ्रमु । येणे संतोषविजे निर्धमु । ज्ञानानलु ॥ ५१ ॥
 ऐसेनि हें सकळ ज्ञानीं समर्पें । मग ज्ञान तें ज्ञेयीं हारपे । पाठी ज्ञेयचि स्वरूपें । निखिल उरे ॥ ५२ ॥
 तथा नांव गा अधियज्ञ । ऐसे बोलिला जंव सर्वज्ञ । तंव अर्जुन अतिप्राज्ञ । तथा पातलें तें ॥ ५३ ॥
 हें जाणोनि म्हणितलें देवे । पार्था परिसतु आहासि बरवे । या कृष्णाचिया बोलासवे । येऱु सुखाचा जाहला ॥ ५४ ॥
 देखा बालकाचिया धणि धाइजे । कां शिष्याचेनि जाहलेपणे होइजे । हें सदगुरुचि एकलेनि जाणिजे । कां प्रसवतिया ॥ ५५ ॥
 म्हणौनि सात्त्विक भावांची मांदी । कृष्णाआंगीं अर्जुनाआधीं । न समातसे परी बुद्धी । सांवरूनि देवे ॥ ५६ ॥
 मग पिकलिया सुखाचा परिमळु । कीं निवालिया अमृताचा कल्लोळु । तैसा कोंवळा आणि सरळु । बोलु बोलिला ॥ ५७ ॥
 म्हणे परिसणेयांचिया राया । आइके बापा धनंजया । ऐसी जळों सरलिया माया । तेथ जाळितें तेही जळे ॥ ५८ ॥

अन्तकाले च मामेव स्मरन्मुक्त्वा कलेवरम् ।
 यः प्रयाति स मद्भवं याति नास्त्यत्र संशयः ॥ ५ ॥

जें आतांचि सांगितलें होतें । अगा अधियज्ञ म्हणितला जयातें । जे आदींचि तथा मातें । जाणोनि अंतीं ॥ ५९ ॥
 ते देह झोल ऐसे मानुनी । ठेले आपणपें आपण होउनी । जैसा मठ गगना भरुनी । गगनींचि असे ॥ ६० ॥
 ये प्रतीतीचिया माजघरीं । तथा निश्चयाची वोवरी । आली म्हणौनि बाहेरी । नक्हेचि से ॥ ६१ ॥
 ऐसे सबाह्य ऐक्य संचलें । मीचि होऊनि असतां रचिलें । बाहेरि भूतांचीं पांचही खवलें । नेणतांचि पडिलीं ॥ ६२ ॥
 आतां उभेयां उभेपण नाहीं जयाचें । मा पडिलिया गहन कवण तथाचें । म्हणौनि प्रतीतीचिये पोटींचें । पाणी न हाले ॥ ६३ ॥
 ते ऐक्याची आहे वोतिली । कीं नित्यतेचिया हृदयीं घातली । जैसी समरसमुद्रीं धुतली । रुळेचिना ॥ ६४ ॥
 पैं अथावीं घट बुडाला । तो आंतबाहेरी उदकें भरला । पाठीं दैवगत्या जरी फुटला । तरी उदक काय फुटे ? ॥ ६५ ॥
 नातरी सर्पे कवच सांडिले । कां उबारेने वस्त्र फेडिले । तरी सांग पां काय मोडले । अवेवामाजीं ? ॥ ६६ ॥
 तैसा आकारु हा आहाच भ्रंशे । वांचूनी वस्तु ते सांचलीचि असे । तेचि बुद्धि जालिया विसकुसे । कैसेनि आतां ॥ ६७ ॥
 म्हणौनि यापरी मातें । अंतकाळीं जाणतसाते । जे मोकलिती देहातें । ते मीचि होती ॥ ६८ ॥
 एळ्हवीं तरी साधारण । उरीं आदलतिया मरण । जो आठवु धरी अंतःकरण । तेंचि होईजे ॥ ६९ ॥
 जैसा कवणु एकु काकुळती । पळतां पवनगती । दुपाउलीं अवचितीं । कुहामाजीं पडियेला ॥ ७० ॥
 आतां तथा पडणयाआरौतें । पडण चुकवावया परौतें । नाहीं म्हणौनि तेथें । पडावेंचि पडे ॥ ७१ ॥
 तेविं मृत्यूचेनि अवसरें एके । जें येऊनि जीवासमोर ठाके । तें होणे मग न चुके । भलतयापरी ॥ ७२ ॥
 आणि जागता जंव असिजे । तंव जेणे ध्याने भावना भाविजे । डोळां लागतखेंवो देखिजे । तेंचि स्वप्नीं ॥ ७३ ॥

यं यं वापि स्मरन्भावं त्यजत्यन्ते कलेवरम् ।
 तं तमेवैति कौन्तेय सदा तद्भावभावितः ॥ ६ ॥

तेविं जितेनि अवसरें । जें आवडोनि जीवीं उरे । तेंचि मरणाचिये मेरे । फार हों लागे ॥ ७४ ॥
 आणि मरणीं जया जें आठवे । तो तेचि गतीतें पावे । म्हणौनि सदा स्मरावें । मातेंचि तुवां ॥ ७५ ॥

तस्मात्सर्वेषु कालेषु मामनुस्मर युध्य च ।
मध्यर्पितमनोबुद्धिर्मैवैष्यस्यसंशयम् ॥ ७ ॥

डोळां जें देखावें । कां कानीं हन ऐकावें । मनीं जें भावावें । बोलावें वाचें ॥ ७६ ॥
तें आंत बाहेरी आघवें । मीचि करूनि घालावें । मग सर्वी काळी स्वभावें । मीचि आहें ॥ ७७ ॥
अर्जुना ऐसें जाहालिया । मग न मरिजे देह गेलिया । मा संग्रामु केलिया । भय काय तुज ? ॥ ७८ ॥
तूं मन बुद्धि सांचेसीं । जरी माझिया स्वरूपीं अर्पिसी । तरी मातेंचि गा पावसी । हे माझी भाक ॥ ७९ ॥
हेंच कायिसया वरी होये । ऐसा जरी संदेहो वर्ततु आहे । तरी अभ्यासूनि आदीं पाहें । मग नव्हे तरी कोपे ॥ ८० ॥

अभ्यासयोगयुक्तेन चेतसा नान्यगामिना ।
परमं पुरुषं दिव्यं याति पार्थानुचिन्तयन् ॥ ८ ॥

येणेंचि अभ्यासेंसी योगु । चित्तासि करी पां चांगु । अगा उपायबळे पंगु । पहाड ठाकी ॥ ८१ ॥
तेविं सदभ्यासें निरंतर । चित्तासि परमपुरुषाची मोहर । लावीं मग शरीर । राहो अथवा जावो ॥ ८२ ॥
जें नानागतीतें पाववितें । तें चित्त वरील आत्मयातें । मग कवण आठवी देहातें । गेलें की आहे ? ॥ ८३ ॥
पैं सरितेचेनि ओघें । सिंधुजळा मीनलें घोघें । तें काय वर्तत आहे मागें । म्हणौनि पाहों येती ? ॥ ८४ ॥
ना तें समुद्रचि होऊन ठेलें । तेविं चित्ताचें चैतन्य जाहालें । जेथ यातायात निमालें । घनानंद जें ॥ ८५ ॥

कविं पुराणमनुशासितारमणोरणीयांसमनुस्मरेद्यः ।
सर्वस्य धातारमचिन्त्यरूपमादित्यवर्णं तमसः परस्तात् ॥ ९ ॥

जयाचें आकारावीण असणें । जया जन्म ना निमणें । जें आघवेंचि आघवेंपणें । देखत असे ॥ ८६ ॥
जें गगनाहूनि जुनें । जें परमाणुहूनि सानें । जयाचेनि सन्निधानें । विश्व चळे ॥ ८७ ॥
जें सवांते यया विये । विश्व सर्व जेणें जिये । हेतु जया बिहे । अचिंत्य जें ॥ ८८ ॥
देखे वोळंबा इंगळु न चरे । तेजीं तिमिर न शिरे । जे दिहाचे अंधारें । चर्मचक्षूसीं ॥ ८९ ॥
सुसडा सूर्यकणांच्या राशी । जो नित्य उदो ज्ञानियांसी । अस्तमानाचे जयासी । आडनांव नाहीं ॥ ९० ॥

प्रयाणकाले मनसाचलेन भक्त्या युक्तो योगबलेन चैव ।
भ्रुवोर्मध्ये प्राणमावेश्य सम्यक् स तं परं पुरुषमुपैति दिव्यम् ॥ १० ॥

तया अव्यंगवाणेया ब्रह्मातें । प्रयाणकाले प्राप्ते । जो स्थिरावलेनि चित्तें । जाणोनि स्मरे ॥ ११ ॥
बाहेरी पद्मासन रचुनी । उत्तराभिमुख बैसोनि । जीवीं सुख सूनि । क्रमयोगाचे ॥ १२ ॥
आंतु मीनलेनि मनोधमें । स्वरूपप्राप्तीचेनि प्रेमें । आपेआप संभ्रेमें । मिळावया ॥ १३ ॥
आकळलेनि योगें । मध्यमा मध्य मागें । अग्निस्थानौनि निगे । ब्रह्मरंध्रा ॥ १४ ॥
तेथ अचेत चित्ताचा सांगातु । आहाचवाणा दिसे मांडतु । जेथ प्राणु गगनाआंतु । संचरे कां ॥ १५ ॥

परी मनाचेनि स्थैर्ये धरिला । भक्तीचिया भावना भरला । योगबळे आवरला । सज्ज होऊनि ॥ १६ ॥
 तो जडाजडाते विरवितु । भूलतामाजीं संचरतु । जैसा घंटानाद लयस्तु । घंटेसीच होय ॥ १७ ॥
 कां झांकलिया घटीचा दिवा । नेणिजे काय जाहला केव्हां । या रीतीं जो पांडवा । देह ठेवी ॥ १८ ॥
 तो केवळ परब्रह्म । जया परमपुरुष ऐसे नाम । तें माझे निजधाम । होऊनि ठाके ॥ १९ ॥

यदक्षरं वेदविदो वदन्ति विशन्ति यद्यतयो वीतरागाः ।
 यदिच्छन्तो ब्रह्मचर्यं चरन्ति तत्ते पदं संग्रहेण प्रवक्ष्ये ॥ २१ ॥

सकळां जाणणेयां जे लाणी । तिये जाणिवेची जे खाणी । तयां ज्ञानियांचिये आयणी । जयाते अक्षरु म्हणिपे ॥ १०० ॥
 चंडवातेंही न मोडे । तें गगनचि की फुडे । वांचूनि जरी होईल मेहुडे । तरी उरेल कैचं ? ॥ १०१ ॥
 तेविं जाणणेया जें आकळिले । तें जाणिवलेपणेचि उमाणले । मग नेणवेचि तया म्हणितले । अक्षर सहजे ॥ १०२ ॥
 म्हणौनि वेदविद नर । म्हणती जयाते अक्षर । जें प्रकृतीसी पर । परमात्मरूप ॥ १०३ ॥
 आणि विषयांचे विष उलंडूनि । जे सर्वंदियां प्रायश्चित्त देऊनि । आहाति देहाचिया वैसोनि । झाडातळीं ॥ १०४ ॥
 ते यापरी विरक्त । जयाची निरंतर वाट पाहात । निष्कामासि अभिप्रेत । सर्वदा जें ॥ १०५ ॥
 जयाचिया आवडी । न गणिती ब्रह्मचर्याचीं सांकडीं । निष्ठुर होऊनि बापुडीं । इंद्रिये करिती ॥ १०६ ॥
 ऐसे जें पद । दुर्लभ आणि अगाध । जयाचिये थडिये वेद । चुबुकळिले ठेले ॥ १०७ ॥
 तें ते पुरुष होती । जे यापरी लया जाती । तरी पार्था हेचि स्थिती । एकवेळ सांगो ॥ १०८ ॥
 तेथ अर्जुने म्हणितले स्वामी । हेचि म्हणावया होतों पां मी । तंव सहजे कृपा केली तुम्हीं । तरी बोलिजो कां ॥ १०९ ॥
 परि बोलावें तें अति सोहोपें । तेथें म्हणितले त्रिभुवनदीपें । तुज काय नेणों संक्षेपें । सांगेन ऐक ॥ ११० ॥
 तरी मना या बाहेरिलीकडे । यावयाची साविया सवे मोडे । हें हृदयाचिया डोहीं बुडे । तैसे कीजे ॥ १११ ॥

सर्वद्वाराणि संयम्य मनो हृदि निरुद्ध्य च ।
 मूर्ध्याधायात्मनः प्राणमास्थितो योगधारणाम् ॥ १२ ॥

परी हे तरीच घडे । जरी संयमाचीं अखंडे । सर्वद्वारीं कवाडे । कळासती ॥ ११२ ॥
 तरी सहजे मन कोंडले । हृदयींचि असेल उगले । जैसें करचरणीं मोडले । परिवरु न संडीं ॥ ११३ ॥
 तैसे चित्त राहिलिया पांडवा । प्राणांचा प्रणवुचि करावा । मग अनुवृत्तिपंथे आणावा । मूर्धिवरी ॥ ११४ ॥
 तेथ आकाशीं मिळे न मिळे । तैसा धरावा धारणावळे । जंव मात्रात्रय मावळे । अर्धविंबीं ॥ ११५ ॥
 तंववरी तो समीरु । निराळीं कीजे स्थिरु । मग लग्नीं जेविं अळकारु । बिंबींच विलसे ॥ ११६ ॥

ओमित्येकाक्षरं ब्रह्म व्याहरन्मामनुस्मरन् ।
 यः प्रयाति त्यजन्देहं स याति परमां गतिम् ॥ १३ ॥

तैसे अळ हें स्मरों सरे । आणि तेथेंचि प्राणु पुरे । मग प्रणवांतीं उरे । पूर्णघन जें ॥ ११७ ॥
 म्हणौनि प्रणवैकनाम । हें एकाक्षर ब्रह्म । जो माझे स्वरूप परम । स्मरतसांता ॥ ११८ ॥
 यापरी त्यजी देहातें । तो त्रिशुद्धी पावे मातें । जया पावणया परौतें । आणिक पावणे नाहीं ॥ ११९ ॥

तेथ अर्जुना जरी विपायें। तुझ्या जीवीं हन ऐसें जाये। ना हें स्मरण मग होये। कायसयावरी अंतीं ॥ १२० ॥
 इंद्रियां अनुघडु पडलिया। जीविताचें सुख बुडालिया। आंतुबाहेरी उघडलिया। मृत्युचिन्हें ॥ १२१ ॥
 ते वेळी बैसावेंचि कवणें। मग कवण निरोधी करणें। तेथ काह्याचेनि अंतःकरणें। प्रणव स्मरावा ॥ १२२ ॥
 तरि गा ऐशिया हो ध्वनी। झणें थारा देशी हो मनी। पैं नित्य सेविला मी निदानीं। सेवकु होय ॥ १२३ ॥

अनन्यचेताः सततं यो मां स्मरति नित्यशः ।
 तस्याहं सुलभः पार्थ नित्ययुक्तस्य योगिनः ॥ १४ ॥

मामुपेत्य पुनर्जन्म दुःखालयमशाश्वतम् ।
 नाप्नुवन्ति महात्मानः संसिद्धि परमां गताः ॥ १५ ॥

जे विषयांसि तिळांजली देउनी। प्रवृत्तीवरी निगड वाऊनि। मातें हृदयीं सूनि। भोगिताती ॥ १२४ ॥
 परि भोगितया आराणुका। भेटणे नाहीं क्षुधादिकां। तेथ चक्षुरादि रंकां। कवण पाडु ॥ १२५ ॥
 ऐसें निरंतर एकवटले। जे अंतःकरणीं मजशीं लिगटले। मीचि होऊनि आटले। उपासिती ॥ १२६ ॥
 तयां देहावसान जैं पावे। तैं तिहीं मातें स्मरावें। मग म्यां जरी पावावें। तरी उपास्ति ते कायसी ? ॥ १२७ ॥
 पैं रंकु एक आडलेपणे। काकुळती धांव गा धांव म्हणे। तरी तयाचिये ग्लानि धांवणे। काय न घडे मज ? ॥ १२८ ॥
 आणि भक्तांही तेचि दशा। तरी भक्तीचा सोसु कायसा। म्हणौनि हा ध्वनी ऐसा। न वाखाणावा ॥ १२९ ॥
 तिहीं जे वेळीं मी स्मरावा। ते वेळीं स्मरिला कीं पावावा। तो आभारुही जीवां। साहवेचि ना ॥ १३० ॥
 तें क्रणवैपण देखोनि आंगीं। मी आपुलियाचि उत्तीर्णत्वालागीं। भक्तांचियां तनुत्यागीं। परिचर्या करीं ॥ १३१ ॥
 देहवैकल्याचा वारा। झणें लागेल या सुकुमारा। म्हणौनि आत्मबोधाचिया पांजिरां। सूयें तयातें ॥ १३२ ॥
 वरी आपुलिया स्मरणाची उवाइली। हीव ऐसी करीं साउली। ऐसेनि नित्य बुद्धि संचली। मी आणीं तयातें ॥ १३३ ॥
 म्हणौनि देहांतींचें सांकडें। माझिया कहींचि न पडे। मी आपुलियातें आपुलीकडे। सुखेंचि आणीं ॥ १३४ ॥
 वरचील देहाची गंवसणी केढुनी। आहाच अहंकाराचे रज झाडुनी। शुद्ध वासना निवडुनी। आपणपां मेळवीं ॥ १३५ ॥
 आणि भक्तां तरी देहीं। विशेष एकवंकीचा ठावो नाहीं। म्हणौनि अब्हेरु करितां कांहीं। वियोगु ऐसा न वाटे ॥ १३६ ॥
 नातरी देहांतींचि मियां यावें। मग आपणपें यातें न्यावें। हेंही नाहीं स्वभावें। जे आधींचि मज मीनले ॥ १३७ ॥
 येरी शरीराचिया सलिलीं। असतेपण हेचि साउली। वांचूनि चंद्रिका ते ठेली। चंद्रींच आहे ॥ १३८ ॥
 ऐसे जे नित्ययुक्त। तयांसि सुलभ मी सतत। म्हणौनि देहांतीं निश्चित। मीचि होती ॥ १३९ ॥
 मग क्लेशतरुची वाडी। जे तापत्रयागनीची सगडी। जे मृत्युकाकासीं कुरोडी। सांडिली आहे ॥ १४० ॥
 जे दैन्याचें दुभतें। जे महाभयातें वाढवितें। जे सकळ दुःखाचें पुरतें। भांडवल ॥ १४१ ॥
 जे दुर्मतीचें मूळ। जे कुकर्माचें फळ। जे व्यामोहाचें केवळ। स्वरूपचि ॥ १४२ ॥
 जे संसाराचें बैसणें। जे विकाराचें उद्यानें। जे सकळ रोगाचें भाणें। वाढिलें आहे ॥ १४३ ॥
 जे काळाचा खिचु उशिटा। जे आशेचा आंगवठा। जन्ममरणाचा वोलिंवटा। स्वभावें जे ॥ १४४ ॥
 जे भुलीचें भरिव। जे विकल्पाचें वोतिंव। किंबहुना पेंव। विंचुवांचे ॥ १४५ ॥
 जे व्याघ्राचें क्षेत्र। जे पण्यांगनेचें मैत्र। जे विषयविज्ञानयंत्र। सुपूजित ॥ १४६ ॥
 जे लावेचा कळवळा। निवालिया विषोदकाचा गळाळा। जे विश्वासु आंगवळा। संवचोराचा ॥ १४७ ॥

जें कोढियाचें खेंव। जें काळसर्पाचें मार्दव। गोरियेचें स्वभाव। गायन जें ॥ १४८ ॥
 जें वैरियाचा पाहुणेरु। जें दुर्जनाचा आदरु। हें असो जें सागरु। अनथांचा ॥ १४९ ॥
 जें स्वप्नीं देखिलें स्वप्न। जें मृगजळें सासिन्नलें वन। जें धूम्ररजांचें गगन। ओतलें आहे ॥ १५० ॥
 ऐसें जें हें शरीर। तें ते न पवतीचि पुढती नर। जे होऊनि ठेले अपार। स्वरूप माझें ॥ १५१ ॥

आब्रह्मभुवनाल्लोकाः पुनरावर्तिनोऽर्जुन
मामुपेत्य तु कौन्तेय पुनर्जन्म न विद्यते ॥ १६ ॥

एऽह्वीं ब्रह्मपणाचिये भडसे। न चुकतीचि पुनरावृत्तीचे वळसे। परि निवटलियाचे जैसें। पोट न दुखे ॥ १५२ ॥
 नातरी चेइलियानंतरें। न बुडिजे स्वप्नीचेनि महापुरें। तेवीं मातें पावले ते संसारें। लिंपतीचि ना ॥ १५३ ॥
 एऽह्वीं जगदाकाराचें सिरें। जें चिरस्थायीयांचे धुरें। ब्रह्मभुवन गा चवरें। लोकाचळाचें ॥ १५४ ॥
 जिये गांवींचा पहारु दिवोवरी। एका अमरेंद्राचें आयुष्य न धरी। विळोनि पांतीं उठी एकसरी। चवदाजणांची ॥ १५५ ॥

सहस्रयुगपर्यन्तमहर्यद्ब्रह्मणो विदुः ।
रात्रि युगसहस्रान्तां तेऽहोरात्रविदो जनाः ॥ १७ ॥

जैं चौकडिया सहस्र जाये। तैं ठाये ठावो विळुचि होये। आणि तैसेचि सहस्रवरिये पाहे। रात्री जेथ ॥ १५६ ॥
 येवढें अहोरात्र जेथिंचें। तेणें न लोटती जे भाग्याचे। देखती ते स्वर्गीचे। चिरंजीव ॥ १५७ ॥
 येरां सुरगणांची नवाई। विशेष सांगावी येथ काई। मुद्दल इंद्राचीचि दशा पाहीं। जे दिहाचे चौदा ॥ १५८ ॥
 परि ब्रह्मयाचियाहि आठां पाहारांतें। आपुलिया डोळां देखते। जे आहाति गा तयांतें। अहोरात्रविद म्हणिपे ॥ १५९ ॥

अव्यक्ताद्व्यक्तयः सर्वाः प्रभवन्त्यहरागमे ।
रात्र्यागमे प्रलीयन्ते तत्रैवाव्यक्तसंज्ञके ॥ १८ ॥

भूतग्रामः स एवायं भूत्वा भूत्वा प्रलीयते ।
रात्र्यागमेऽवशः पार्थं प्रभवन्त्यहरागमे ॥ १९ ॥

तये ब्रह्मभुवनीं दिवसें पाहे। ते वेळीं गणना केहीं न समाये। ऐसें अव्यक्ताचें होये। व्यक्त विश्व ॥ १६० ॥
 पुढती दिहाची चौपाहारी फिटे। आणि हा आकारसमुद्र आटे। पाठीं तैसाचि मग पाहांटे। भरों लागे ॥ १६१ ॥
 शारदीयेचिये प्रवेशीं। अग्रें जिरती आकाशीं। मग ग्रीष्मांतीं जैशीं। निगती पुढती ॥ १६२ ॥
 तैशी ब्रह्मदिनाचिये आदी। हे भूतसृष्टीची मांदी। मिळे जंव सहस्रावधी। निमित्त पुरे ॥ १६३ ॥
 पाठीं रात्रींचा अवसरु होये। आणि विश्व अव्यक्तीं लया जाये। तोही युगसहस्र मोटका पाहे। आणि तैसेंचि रचे ॥ १६४ ॥
 हें सांगावया काय उपपत्ती। जे जगाचा प्रलयो आणि संभूती। इये ब्रह्मभुवनींचिया होती। अहोरात्रामाझी ॥ १६५ ॥
 कैसें थोरिवेचें मान पाहें पां। जो सृष्टीबीजाचा साटोपा। परि पुनरावृत्तीचिया मापा। शीग जाहाला ॥ १६६ ॥
 एऽह्वीं त्रैलोक्य हें धनुर्धरा। तिये गांवींचा गा पसारा। तो हा दिनोदयीं एकसरां। मांडतु असे ॥ १६७ ॥

पाठीं रात्रींचा समो पावे । आणि अपैसाचि सांठवे । म्हणिये जेथिंचे तेथ स्वभावे । साम्यासी ये ॥ १६८ ॥
जैसें वृक्षपण बीजासि आलें । कीं मेघ हें गगन जाहालें । तैसें अनेकत्व जेथ सामावलें । तें साम्य म्हणिपे ॥ १६९ ॥

परस्तस्मात् भावोऽन्योऽव्यक्तोऽव्यक्तात्सनातनः ।
यः स सर्वेषु भूतेषु नश्यत्सु न विनश्यति ॥ २० ॥

तेथ समविषम न दिसे कांहीं । म्हणौनि भूतें हे भाष नाहीं । जेविं दूधचि जाहालिया दहीं । नामरूप जाय ॥ १७० ॥
तेविं आकारलोपासरिसें । जगाचे जगपण भ्रंशे । परि जेथें जाहालें तें जैसें । तैसेंचि असे ॥ १७१ ॥
तैं तया नांव सहज अव्यक्त । आणि आकारावेळीं तेंचि व्यक्त । हें एकास्तव एक सूचित । एन्हवीं दोनी नाहीं ॥ १७२ ॥
जैसें आटलिया रूपें । आटलेपण ते खोटी म्हणिपे । पुढती तो घनाकारु हारपे । जे वेळीं अलंकार होती ॥ १७३ ॥
हीं दोहीं जैशीं होणीं । एकी साक्षिभूत सुवर्णीं । तैसी व्यक्ताव्यक्ताची कडसणी । वस्तूच्या ठायीं ॥ १७४ ॥
तें तरी व्यक्त ना अव्यक्त । नित्य ना नाशवंत । या दोहीं भावाअतीत । अनादिसिद्ध ॥ १७५ ॥
जें हें विश्वचि होऊनि असे । परि विश्वपण नासिलेनि न नासे । अक्षरें पुसिल्या न पुसे । अर्थु जैसा ॥ १७६ ॥
पाहें पां तरंग तरी होत जात । परि तेथ उदक तें अखंड असत । तेवीं भूताभावीं न नाशत । अविनाश जें ॥ १७७ ॥
नातरी आटतिये अलंकारीं । नाटतें कनक असे जयापरी । तेवीं मरतिये जीवाकारीं । अमर जें आहे ॥ १७८ ॥

अव्यक्तोऽक्षर इत्युक्तस्तमाहुः परमां गतिम् ।
यं प्राप्य न निवर्तन्ते तद्वाम परमं मम ॥ २१ ॥

पुरुषः स परः पार्थ भक्त्या लभ्यस्त्वनन्यया ।
यस्यान्तःस्थानि भूतानि येन सर्वमिदं ततम् ॥ २२ ॥

जयातें अव्यक्त म्हणों ये कोडें । म्हणतां स्तुति हें ऐसें नावडे । जें मनाबुद्धी न सांपडे । म्हणौनियां ॥ १७९ ॥
आणि आकारा आलिया जयाचें । निराकारपण न वचे । आकार लोपें न विसंचे । नित्यता गा ॥ १८० ॥
म्हणौनि अक्षर जें म्हणिजे । तेवींचि म्हणतां बोधुहि उपजे । जयापरौता पैसु न देखिजे । या नाम परमगती ॥ १८१ ॥
परि आघवा इहीं देहपुरीं । आहे निजेलियाचे परी । जे व्यापारु करवी ना करी । म्हणौनियां ॥ १८२ ॥
एन्हवीं जे शारीरचेष्टा । त्यांमाजीं एकही न ठके गा सुभटा । दाहीं इंद्रियांचिया वाटा । वाहतचि आहाती ॥ १८३ ॥
उकलूनि विषयांचा पेटा । होत मनाचा चोहटा । तो सुखदुःखाचा राजवांटा । भीतराहि पावे ॥ १८४ ॥
परि रावो पहुडलिया सुखें । जैसा देशीचा व्यापारु न ठके । प्रजा आपुलालेनि अभिलाखें । करितचि असती ॥ १८५ ॥
तैसें बुद्धीचें हन जाणें । कां मनाचें घेणें देणें । इंद्रियांचें करणें । स्फुरण वायूचें ॥ १८६ ॥
हे देहक्रिया आघवी । न करवितां होय बरवी । जैसा न चलवितेनि रवी । लोकु चाले ॥ १८७ ॥
अर्जुना तयापरी । सुतला ऐसा आहे शरीरी । म्हणौनि पुरुषु गा अवधारी । म्हणिपे जयातें ॥ १८८ ॥
आणि प्रकृति पतिव्रते । पडिला एकपत्नीव्रतें । येणेहि कारणें जयातें । पुरुषु म्हणों ये ॥ १८९ ॥
पैं वेदाचें बहुवसपण । देखेचिना जयाचें आंगण । हें गगनाचें पांघरूण । होय देखा ॥ १९० ॥
ऐसें जाणूनि योगीश्वर । जयातें म्हणती परात्पर । जें अनन्यगतीचें घर । गिंवसीत ये ॥ १९१ ॥

जे तनू वाचा चित्तें । नाइकती दुजिये गोष्टीतें । तयां एकनिष्ठेचें पिकतें । सुक्षेत्र जें ॥ १९२ ॥
 हें त्रैलोक्यचि पुरुषोत्तमु । ऐसा साच जयाचा मनोधर्मु । तया आस्तिकाचा आश्रमु । पांडवा गा ॥ १९३ ॥
 जें निगर्वाचें गौरव । जें निर्गुणाची जाणिव । जें सुखाची राणिव । निराशांसी ॥ १९४ ॥
 जें संतोषियां वाढिले ताट । जें अचिंता अनाथांचें मायपोट । भक्तीसी उजू वाट । जया गांवा ॥ १९५ ॥
 हें एकैक सांगोनि वायां । काय फार करूं धनंजया । पैं गेलिया जया ठाया । तो ठावोचि होईजे ॥ १९६ ॥
 हिंवाचिया झुळुका । जैसें हिंवचि पडे उष्णोदका । कां समोर जालिया अर्का । तमचि प्रकाशु होय ॥ १९७ ॥
 तैसा संसारु जया गांवा । गेला सांता पांडवा । होऊनि ठाके आघवा । मोक्षाचाची ॥ १९८ ॥
 तरी अग्नीमाजीं आलें । जैसें इंधनचि अग्नि जहालें । पाठीं न निवडेचि कांहीं केलें । काष्ठपण ॥ १९९ ॥
 नातरी साखरेचा माघौता । बुद्धिमंतपणेंही करितां । परि ऊंस नक्हे पंडुसुता । जियापरी ॥ २०० ॥
 लोहाचें कनक जाहलें । हें एकें परिसेंचि केलें । आतां आणिक कैचें तें गेलें । लोहत्व आणी ॥ २०१ ॥
 म्हणौनि तूप होऊनि माघौतें । जेवीं दूधपणा न येचि निरुतें । तेवीं पावोनियां जयातें । पुनरावृत्ति नाहीं ॥ २०२ ॥
 तें माझें परम । साचोकारें निजधाम । हें आंतुवट तुज वर्म । दाविजत असे ॥ २०३ ॥

यत्र काले त्वनावृत्तिमावृत्ति चैव योगिनः ।
 प्रयाता यान्ति तं कालं वक्ष्यामि भरतर्षभ ॥ २३ ॥

तेवींचि आणिकेंही एके प्रकारें । हें जाणतां आहे सोपारें । तरी देह सांडितेनि अवसरें । जेथ मिळती योगी ॥ २०४ ॥
 अथवा अवचटें ऐसें घडे । जे अवसरें देह सांडे । तरि माघौतें येणे घडे । देहासीचि ॥ २०५ ॥
 म्हणौनि काळशुद्धी जरी देह ठेविती । तरी ठेवितखेंवी ब्रह्मचि होती । एन्हवीं अकाळीं तरी येती । संसारा पुढती ॥ २०६ ॥
 तैसे सायुज्य आणि पुनरावृत्ती । या दोन्ही अवसराआधीन आहाती । तोचि अवसरु तुजप्रती । प्रसंगे सांगो ॥ २०७ ॥
 तरि ऐकें गा सुभटा । पातलिया मरणाचा माजिवटा । पांचै आपुलालिया वाटा । निघती अंतीं ॥ २०८ ॥
 ऐसा वरिपडिला प्रयाणकाळीं । बुद्धीतें भ्रमु न गिळी । स्मृति नक्हे आंधकी । न मरे मन ॥ २०९ ॥
 हा चेतना वर्गु आघवा । मरणीं दिसे टवटवा । परि अनुभविलिया ब्रह्मभावा । गंवसणी होऊनि ॥ २१० ॥
 ऐसा सावध हा समवावो । आणि निर्वाणवेन्हीं निर्वाहो । हें तरीच घडे जरी सावावो । अग्नीचा आर्थी ॥ २११ ॥
 पाहां पां वारेनें कां उदकें । जैं दिवियाचें दिवेपण झांके । तैं असतीच काय देखे । दिठी आपुली ? ॥ २१२ ॥
 तैसें देहांतीचेनि विषमवातें । देह आंत बाहेरी श्लेष्माआंते । तैं विझोनि जाय उजितें । अग्नीचें तें ॥ २१३ ॥
 ते वेळीं प्राणासि प्राणु नाहीं । तेथ बुद्धि असोनि करील काई । म्हणौनि अग्नीविण देहीं । चेतना न थारे ॥ २१४ ॥
 अगा देहींचा अग्नि जरी गेला । तरी देह नक्हे चिखलु वोला । वायां आयुष्यवेळु आपला । आंधारें गिंवसी ॥ २१५ ॥
 आणि मागील स्मरण आघवें । तें तेणे अवसरें सांभाळावें । मग देह त्यजूनि मिळावें । स्वरूपीं कीं ॥ २१६ ॥
 तंव तया श्लेष्माचे चिखलीं । चेतनाचि बुडोनि गेली । तेथ मागीली पुढिती हे ठेली । आठवण सहजे ॥ २१७ ॥
 म्हणौनि आर्धीं अभ्यासु जो केला । तो मरण न येतांचि निमोनि गेला । जैसें ठेवणे न दिसतां मालवला ।

दीपु हातींचा ॥ २१८ ॥

आतां असो हें सकळ । जाण पां ज्ञानासि अग्नि मूळ । तया अग्नीचें प्रयाणीं बळ । संपूर्ण आर्थी ॥ २१९ ॥

अग्निज्योतिरहः शुक्लः षण्मासा उत्तरायणम् ।

तत्र प्रयाता गच्छन्ति ब्रह्म ब्रह्मविदो जनाः ॥ २४ ॥

आंत अग्निज्योतीचा प्रकाशु । बाहेरी शुक्लपक्षु आणि दिवसु । आणि सामासांमाजीं मासु । उत्तरायण ॥ २२० ॥
 ऐशिया समयोगाची निस्ती । लाहोनि जे देह ठेविती । ते ब्रह्मचि होती । ब्रह्मविद ॥ २२१ ॥
 अवधारीं गा धनुर्धरा । येथवरी सामर्थ्य यया अवसरा । तेवींचि हा उजू मार्ग स्वपुरा । यावयां पै ॥ २२२ ॥
 एथ अग्नी हें पहिले पायतरे । ज्योतिर्मय हें दुसरे । दिवस जाणे तिसरे । चौथे शुक्लपक्ष ॥ २२३ ॥
 आणि सामास उत्तरायण । तें वरचील गा सोपान । येणे सायुज्यसिद्धिसदन । पावती योगी ॥ २२४ ॥
 हा उत्तम काळु जाणिजे । यातें अर्चिरा मार्गु म्हणिजे । आतां अकाळु तोही सहजे । सांगेन आईक ॥ २२५ ॥

धूमो रात्रिस्तथा कृष्णः षण्मासा दक्षिणायनम् ।
 तत्र चान्द्रमसं ज्योतिर्योगी प्राप्य निवर्तते ॥ २५ ॥

तरी प्रयाणाचिया अवसरे । वातश्लेष्मां सुभरे । तेणे अंतःकरणीं आंधारे । कोंदले ठाके ॥ २२६ ॥
 सर्वेंद्रियां लांकुड पडे । स्मृति भ्रमामाजीं बुडे । मन होय वेडे । कोंडे प्राण ॥ २२७ ॥
 अग्नीचे अग्निपण जाये । मग तो धूमचि अवघा होये । तेणे चेतना गिंवसिली ठाये । शरीरींची ॥ २२८ ॥
 जैसें चंद्राआड आभाळ । सदट दाटे सजळ । मग गडद ना उजाळ । ऐसे झांवळे होय ॥ २२९ ॥
 कां मरे ना सावध । ऐसे जीवितासि पडे स्तब्ध । आयुष्य मरणाची मर्याद । वेळु ठाकी ॥ २३० ॥
 ऐसी मनबुद्धिकरणीं । सभांवतीं धूमाकुळाची कोंडणी । तेथ जन्मे जोडलिये वाहणी । युगचि बुडे ॥ २३१ ॥
 हां गा हातीचे जे वेळीं जाये । ते वेळीं आणिका लाभाची गोटी के आहे । म्हणौनि प्रयाणीं तंव होये । येतुली दशा ॥ २३२ ॥
 ऐशी देहाआंतु स्थिती । बाहेरि कृष्णपक्षु वरि राती । आणि सामासही वोडवती । दक्षिणायन ॥ २३३ ॥
 इये पुनरावृत्तीचीं घराणीं । आघवीं एकवटती जयाचिया प्रयाणीं । तो स्वरूपसिद्धीची काहाणी । कैसेंनि आइके ? ॥ २३४ ॥
 ऐसा जयाचा देह पडे । तया योगी म्हणौनि चंद्रवरी जाणे घडे । मग तेथूनि मागुता बहुडे । संसारा ये ॥ २३५ ॥
 आम्हीं अकाळु जो पांडवा । म्हणितला तो हा जाणावा । आणि हाचि धूम्रमार्गु गांवा । पुनरावृत्तीचिया ॥ २३६ ॥
 येर तो अर्चिरा मार्गु । तो वसता आणि असलगु । साविया स्वस्त चांगु । निवृत्तीवरी ॥ २३७ ॥

शुक्लकृष्णे गती ह्येते जगतः शाश्वते मते ।
 एकया यात्यनावृत्तिमन्ययावर्तते पुनः ॥ २६ ॥

ऐशिया अनादि या दोन्ही वाटा । एकी उजू एकी अळ्हांटा । म्हणौनि बुद्धिपूर्वक सुभटा । दाविलिया तुज ॥ २३८ ॥
 कां जे मार्गामार्ग देखावे । साच लटिके वोळखावे । हिताहित जाणावे । हिताचिलागीं ॥ २३९ ॥
 पाहें पां नाव देखतां बरवी । कोणी आड घाली काय अथावीं । कां सुपंथ जाणौनियां अडवीं । रिगवत असे ॥ २४० ॥
 जो विष अमृत वोळखे । तो अमृत काय सांडू शके ? । तेविं जो उजू वाट देखे । तो अळ्हांटा न वचे ॥ २४१ ॥
 म्हणौनि फुडे । पारखावे खरे कुडे । पारखिले तरी न पडे । अनवसरे कहीं ॥ २४२ ॥
 एळ्हवीं देहांटीं थोर विषम । या मार्गाचें आहे संप्रम । जन्मे अभ्यासिलियाचें हन काम । जाईल वायां ॥ २४३ ॥
 जरी अर्चिरा मार्गु चुकलिया । अवचटे धूम्रपंथे पडलिया । तरी संसारपांथीं जुंतलिया । भंवतचि असावे ॥ २४४ ॥
 हे सायास देखोनि मोठे । आतां कैसेनि पां एकवेळ फिटे । म्हणौनि योगमार्गु गोमटे । शोधिले दोन्ही ॥ २४५ ॥

तंव एके ब्रह्मत्वा जाइजे । आणि एके पुनरावृत्ती येईजे । परि दैवगत्या जो लाहिजे । देहांतीं जेणे ॥ २४६ ॥

नैते सृती पार्थ जानन्योगी मुह्यति कश्चन ।
तस्मात्सर्वेषु कालेषु योगयुक्तो भवार्जुन ॥ २७ ॥

ते वेळीं म्हणितले हें नव्हे । वांया अवचटें काय पावे । देह त्यजूनि वस्तु होआवें । मार्गेचि की ? ॥ २४७ ॥
तरी आतां देह असो अथवा जावो । आम्ही तों केवळ वस्तूचि आहों । कां जे दोरीं सर्पत्व वावो । दोराचिकडुनी ॥ २४८ ॥
मज तरंगपण असे कीं नसे । ऐसें हें उदकासी कहीं प्रतिभासे ? । तें भलतेव्हां जैसें तैसें । उदकचि कीं ॥ २४९ ॥
तरंगाकारें न जन्मेचि । ना तरंगलोपें न निमेचि । तेविं देहीं जे देहेंचि । वस्तु जाहले ॥ २५० ॥
आतां शरीराचें तयाचिया ठाई । आडनांवही उरलें नाहीं । तरी कोणे काळे काई । निमे तें पाहें पां ॥ २५१ ॥
मग मार्गांतें कासया शोधावें ? । कोणे कोटूनि कें जावें ? । जरी देशकालादि आघवें । आपणचि असे ॥ २५२ ॥
आणि हां गा घटु जे वेळीं फुटे । ते वेळीं तेथिंचे आकाश लागे नीट वाटे । वाटा लागे तरी गगना भेटे ।

एन्हवीं चुके ? ॥ २५३ ॥

पाहें पां ऐसें हन आहे । कीं तो आकाशचि जाये । येर गगन तें गगनींचि आहे । घटत्वाहि आधीं ॥ २५४ ॥
ऐसिया बोधाचेनि सुरवाडें । मार्गामार्गाचे सांकडें । तया सोऽहंसिद्धां न पडे । योगियांसी ॥ २५५ ॥
याकारणे पंडुसुता । तुवां होआवें योगयुक्ता । येतुलेनि सर्वकाळीं साम्यता । आपैसया होईल ॥ २५६ ॥
मग भलतेथ भलतेव्हां । देह असो अथवा जावा । परि अबंधा नित्य ब्रह्मभावा । विघडु नाहीं ॥ २५७ ॥
तो कल्पादि जन्मा नागवे । कल्पांतीं मरणे नाप्लवें । माजीं स्वर्गसंसाराचेनि लाघवें । झकवेना ॥ २५८ ॥
येणे बोधें जो योगी होये । तयासीचि या बोधाचें नीटपण आहे । कां जे भोगातें पेलूनि पायें । निजरूपा ये ॥ २५९ ॥
पै गा इंद्रादिकां देवां । जयां सर्वस्वें गाजती राणिवा । तें सांडणे मानूनि पांडवा । डावली जो ॥ २६० ॥

वेदेषु यज्ञेषु तपःसु चैव दानेषु यत्पुण्यफलं प्रदिष्टाम् ।
अत्येति तत्सर्वमिदं विदित्वा योगी परं स्थानमुपैति चाद्यम् ॥ २८ ॥

ॐ तत्सदिति श्रीमद्भगवद्गीतासूपनिषत्सु ब्रह्मविद्यायां योगशास्त्रे
श्रीकृष्णार्जुनसंवादे अक्षरब्रह्मयोगो नाम अष्टामोऽध्यायः ॥ ८८ ॥

जरी वेदाध्ययनाचें जालें । अथवा यज्ञाचें शेतचि पिकलें । कीं तपोदानांचे जोडलें । सर्वस्व हन जें ॥ २६१ ॥
तया आघवयाचि पुण्याचा मळा । भारु आंतौनि जया ये फळा । तें परब्रह्मा निर्मळा । सांटि न सरे ॥ २६२ ॥
जें नित्यानंदाचेनि मानें । उपमेचा कांटाळा न दिसे सानें । पाहा पां वेदयज्ञादि साधनें । जया सुखा ॥ २६३ ॥
जें विटे ना सरे । भोगी तयाचेनि पवाडें पुरे । पुढती महासुखाचें सोयरें । भावंडचि ॥ २६४ ॥
ऐसें दृष्टीचेनि सुखपणे । जयासी अदृष्टाचें बैसणे । जें शतमखाही आंगवणे । नोहेचि एका ॥ २६५ ॥
तयातें योगीश्वर अलौकिकें । दिटीचेनि हाततुकें । अनुमानती कौतुकें । तंव हळुवट आवडे ॥ २६६ ॥
मग तया सुखाची किरीटी । करूनियां गा पाउटी । परब्रह्माचिये पाठीं । आरूढती ॥ २६७ ॥
ऐसे चराचरैक भाग्य । जें ब्रह्मेशां आराधना योग्य । योगियांचे भोग्य । भोगधन जें ॥ २६८ ॥
जो सकळ कळांची कळा । जो परमानंदाचा पुतळा । जो जिवाचा जिव्हाळा । विश्वाचिया ॥ २६९ ॥

जो सर्वज्ञतेचा वोलावा । जो यादवकुळींचा कुळदिवा । तो श्रीकृष्णजी पांडवा- । प्रती बोलिला ॥ २७० ॥
ऐसा कुरुक्षेत्रींचा वृत्तांतु । संजयो रायासी असे सांगतु । तेचि परियेसा पुढारी मातु । ज्ञानदेव म्हणे ॥ २७१ ॥
इति श्रीज्ञानदेवविरचितायां भावार्थदीपिकायां अष्टमोध्यायः ॥

Encoded and proofread by
Chhaya Deo, Sharad Deo, and Vishwas Bhide.
Assisted by
Sunder Hattangadi, Joshi, and Shree Devi Kumar.

Please send corrections to sanskrit@cheerful.com
Last updated November 23, 2008